

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీచక్రపాణ్యష్టకం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీచక్రపాణ్యష్టకం ॥

సతోయతోయదాలినీలదివ్యవిగ్రహోపరి
స్ఫురద్ధిరణ్యకాంతిజాలశోభిపీతవాసనే ।
కిరీటరత్నరోచిషా వినిర్జితోష్ణరశ్మయే
నతిర్మమాస్తు సంతతం హృదిస్థచక్రపాణయే ॥ 1 ॥

లలామశోభితత్తదంగసౌభగాత్మమూర్తయే
లలాటగోర్ధ్వపుండ్రకాంతిధూతపాతకాలయే ।
ప్రపుల్లరత్నవారిరుట్ఛదాయతాత్మచక్షుషే
నతిర్మమాస్తు సంతతం హృదిస్థచక్రపాణయే ॥ 2 ॥

అనర్ఘరత్నదీప్తపుంజహైమకుండలిత్విషా
ధగద్ధగాయమాననైజగండయుగ్మశోభినే ।
అమందశీతమందహాసనిర్జితామృతాంశవే
నతిర్మమాస్తు సంతతం హృదిస్థచక్రపాణయే ॥ 3 ॥

ప్రశస్తకంబుకంధరప్రలంబికౌస్తుభోల్లసద్-
బృహద్విశాలవక్షసి స్థితేందిరావిభూతయే ।
భుజంగరాజభోగదీర్ఘభూషణాఢ్యబాహవే
నతిర్మమాస్తు సంతతం హృదిస్థచక్రపాణయే ॥ 4 ॥

సమస్తజీవసంతతాండకోటిపూర్ణకుక్షయే
సదంతరంగరత్నపీతవాసినేఽమలాత్మనే ।
ఖగాధిరాజవాహనస్థితాయ శేషశాయినే
నతిర్మమాస్తు సంతతం హృదిస్థచక్రపాణయే ॥ 5 ॥

అశేషభూతభౌతికాదివిశ్వసృష్టిశక్తిమద్-

విధాతృజన్మభూమిభూతనాభిపంకజశ్రియే ।

సమస్తవేదసన్నతప్రభావయుజ్నిజాంఘ్రయే

నతిర్మమాస్తు సంతతం హృదిస్థచక్రపాణయే ॥ 6 ॥

దశాననాద్యనేకదుష్టనిగ్రహార్థమాదరాద్

గృహీతరామకృష్ణపూర్వదివ్యమూర్తికోటయే ।

గజేంద్రపూర్వనైజభక్తపాలనైకదృష్టయే

నతిర్మమాస్తు సంతతం హృదిస్థచక్రపాణయే ॥ 7 ॥

అమాయికస్వరూపభూతపారమార్థికాశ్రయా-

దఖండసచ్చిదాత్మకస్వరూపమాత్రశోభినే ।

అథాపి తత్తదుత్సవాయ తత్తదాత్మకాయ తే

నతిర్మమాస్తు సంతతం హృదిస్థచక్రపాణయే ॥ 8 ॥

చక్రపాణ్యష్టకస్తోత్రమిదం భక్త్యైవ యః పఠేత్ ।

విపచ్చక్రాన్న తస్యాస్తి భయలేశోఽపి సర్వదా ॥ 9 ॥

॥ ఇతి శ్రీచక్రపాణ్యష్టకం సంపూర్ణం ॥